

হুইয়েন লানপাউ

নিংথোকাবা, দিসেম্বর ১৯, ২০২২, ইম্ফাল
৪৬শুবা চহী, ২৬০শুবা মশীং

‘ৱার ওন দ্রগস’ কেম্প্যান
কৈবুই-কৈওইবগী উতোং ওইহনঙুমসি

‘ৱার ওন দ্রগস’ কী কেম্প্যানসি বি জে পিগী চীফ মিনিষ্টর এন বিরেননা লুচিংবা লৈঙাক লাকপদগী হৌদোরকখিবনি। ইহান হানবা পাটি অসিনা লুচিংবা লৈঙাক্ কুমজা ২০১৭কী মার্চ ১৫দা ৱাশক লৌদুনা লিংলকখিবনি। লৈঙাক্ লিংলকপগা পম্বদনা থংনবা চহী ২০১৮দগী ইল্লিগেল দ্রগশিংগী মায়েক্তা লানসি শোক্কা হৌরকখিবনি। কেম্প্যানসি হৌরক্কাইগী মমাঙদসু ইল্লিগেল দ্রগশিং পুশিল্লকপা, পুথোক-পুশিন তোঁবা, থম্বা, চাবা-থকপা, য়োনবা অমসুং শুংবনচিংবগী থবকশিং অথিংবা পীননবা মতিক চাবা এষ্ট, ক্লকশিং চপ চানা লৈ। হকথেনবা নাকৌটিক দ্রগস এন্ড সাইকোট্রোপিক সবষ্টেসেস (এন দি এন্ড পি এস) এষ্টকী মথক্তা মসিবু মতেং পাংগদবা মপাং এষ্টশিংগী মনুংদা আই পি সী অমসুং সী আর পি সীগী প্রোভিজন ময়ামসু লৈ। লৈরক্লিবশিংসি কেম্প্যানসি হৌদোক্কাইদা নংননবা শেষসু নঙে। চহী খরগী মমাঙদগী পার্লিগামেন্টকী এষ্ট ওইনা চংনদুনা লাকখিবনি। অদুগা মণিপুর লৈঙাক্ কেম্প্যানসি হৌদোকখিবা অসিমকসু কুমজা ১৯৮৫দগী চংনরক্লিবা এন দি এন্ড পি এস এষ্ট অসিবু মপাঙ্গল শোল্লে অমসুং ইফেক্টিভ ওইড্রে হায়বদগী তৌরকখিবসু নঙে। পীকথ্রবা মণিপুরসিদা থোকচিল্লক্লিবা ইল্লিগেল দ্রগশিংগা মরী লৈনবা থৌদোকশিং খুরক হাঙদনা থোকচিল্লকপা অমসুং ময়াই কাবা চিঞ্জাকশিং অসিবু শীজিম্বা মীওইশিংগী মশীং ঈশিং ঈচাওঙম্বা হেনগৎলকপদগী থৌওইনা তোঙানবা অকনবা লান অমা ওইনা চঙশিন্দবা য়ারক্তবদগী শোক্লরকখিবা লাননি। লান অসি মায় পাকহয়বগীদমক হায়দগী লম্ফেল কোর্ট কমপ্লেক্সতা লৈরক্লিবা স্পেসল কোর্ট (এন দি এন্ড পি এস) অমসুং দিষ্টিক্ট কোর্টশিংনা এন দি এন্ড পি এস এষ্টকা মরী লৈনবা কেসশিংগী রায়েল চখবা য়াবগী অয়াবা পীবগী মথক্তা উরিপোক চেরাপ কোর্ট কমপ্লেক্সতা এষ্টসিগা মরী লৈনবা কেসশিংগী ট্রাইএল চখনবা স্পেসল ফাউন্ড্রেক কোর্ট ফাওবা লিংখৎখিবনি। এষ্টসিগা মরী লৈনবা প্রোভিজনশিং থবক্তা ওম্বোকহল্লকখিবা সিভিল পুলিস, মসিগী নাকৌটিক সেল অমসুং নাকৌটিক এফোস এন্ড বোর্দার (এন এ বি) দগী হেন্দোরক্কা মণিপুর রাইফলস অমসুং ইন্দিয়া রিজর্ভ বটালিয়নচিংবগী পর্সনেলশিংনা ফাওবা ইল্লিগেল দ্রগশিংগী মায়েক্তা লৌখৎফম থোকপা থবকশিংগী অয়াবা পীরক্লিবনি। ফাবা-পুনবা ওমহল্লক্লিবনি।

পুন্মকসিগী মথক্তা পোপি পাস্বীশিংবু ইল্লিগেল প্লান্টেসন তৌরয়শিংগী মথক্তা অকনবা উকাই তরুথরক্লিবনি। পোপি পাস্বীশিং তক্তনা য়াহুৎলক্লিবনি। পাস্বীসিগী মহৎ শিনগদবা অতোপ্পা পাস্বীশিং থাহনবগী থবক পায়খৎলক্লিবনি। থাররোই অমসুং থাহল্লরোই হায়রকপা চীংগী খুলশিংদা দ্রগশিংগা মরী লৈনবা থবকশিং মায় পাক্কা পাঙথোকপা ওম্বা পুলিসশিংবু পুন্নিং থৌগৎতুনা শেল য়াওনা মন্যশিং পীরক্লিবনি। ফুরুপ-কাঙলুপ থেমবা থেমদবগী ৱাফম নঙনা অমসুং চীং-তম খায়দনা মীয়াম হুপসু শৌগৎনরক্লি। পুন্মকসিনা হৌজিক্তি মথা শাংথনা ইল্লিগেল দ্রগশিংগী মায়েক্তা শোক্লরক্লিবা লান অসিগী মায়ওন মায় পাকপারোমদা চঙশিল্লক্লিবনি। খজিক্তংগা মথা তানা খোঙফম হন্দোক্তনা শোক্লরক্লিবদি লানফমসিদা পজ়ে ফিরাল থেংপা ওম্বগী থাজবা লৈরক্লিবনি। অদুবু চৈরকসিদা লানফম ওইরিবা মণিপুরদগী পুখিবা মখল কয়গী য়াল্লবা ইল্লিগেল দ্রগশিং নোর্থ ইস্ট টেটশিংদগী হেন্দোরক্কা স্টেট খরদা য়াল্লা ভোয়না ফাবগী থৌদোকশিং থোকচিল্লক্লিবা অসিবু করীগীনো? থৌওংসিদি মণিপুরগী ইকায়খুল্লবা মপানগী লৈবাকশিংদা লুকমাইদা হাঙুনা য়োনবনি। ইকায় ফিরক খুমহনবনি। অসিওম্বা থৌদোকশিংসি মতুংদা থোরকহন্দনবা হোমগী থবকসু পুদুনা লান অসিবু লুচিংলক্লিবা চীফ মিনিষ্টরনা কদাইদা করহা য়াল্লীনা করি শৌইবদগীনা হায়বসি থিদোকপা চুমগনি। হৌজিক ফাওবগী ওইনা খাইদগী ইকোন কোম্বা অসিওম্বা থৌদোকসি গুৱাহাটী হেপ্শেৱাডীগী এপার্টমেন্ট অমদা থোকক্রে। থৌদোকসি দিসেম্বর ১৪, ২০০২দা থোকখিবনি। মণিপুরগী রেজিষ্ট্রেশন নম্বর ওইবা এম্বুলেন্স অমদা য়াল্লবা টেব্লেট লিশীং ৫০ অমসুং হিরোইন গ্রাম ২০০ লোংশিল্লগা পুরদগী ফাগৎথিবনি। ইল্লিগেল দ্রগশিং অসি অসাম ফাওদুনা মেঘালয়দা পুরগা বাংলাদেশ তম্বা পুননবা হোৎনরয়নি হায়না গুৱাহাটীদা মেকোক থোংবা পুলিস ওফিসর অমনা ফোঙদোকখিবনি। অদুবু হৌজিক লাক্লিবা ৱাফমদি অসিওম্বা থৌদোকসি অমুক হম্বা থোকহল্লঙুমসি। ৱার ওন দ্রগস কেম্প্যান অসি কৈবুই কৈওইবগী উতোং অহোবা ওইহল্লঙুমসি হায়বনি। মথৌ তাবা থবকশিং পায়খৎলু।

হুইয়েন লানপাউ লিটরেরি কুইজ-৫৬

১) “মণিগী মঙাল” হায়বা লাইরিক অসিগী অইবা কনানো অমসুং লাইরিক অসি করহা মখলগী লাইরিকনো?

২) “মথৈ লৈত পেঞ্জা” হায়বা লাইরিক অসি ওরিজিনেল কনানা ইবদগী মণিপুরীদা কনানা হন্দোকপগে?

৩) “ঈথৈথ্রবা ঈচেল” হায়বসিগী অইবা কনানো অমসুং লাইরিক অসি করহা মখলগী লাইরিকনো?

৪) “হিমায় চুয়া হিরায়ঙম/হিথাংফম য়োনা হি হোনলিবি/ঈচেল কনবা লাইজদসু/নৌবু খুংপায় চেংলিবি/থোৎলবদা নঙ লৈরাংনি/কনবদা নুংগা চাংদ্রিবি/ঈম্বুরগী অঙকপা খুংশেম/নুগী নঙ হীংদুনা লৈয়ু/য়ুগ যুগ খুদিং।” শৈরেং মতেক অসি মপান মণিপুরগী অইবা অমগী লাইরিজগী লৌথোরকপনি। অইবসি কনানো? মহাক্কা করি লাইরিজা যাওবা করহা শৈরেংদগী লৌথোরকপনো?

৫) “লৈমরেশ্বিনী ঐ” হায়বা লাইরিক অসি কনানা ইবনো অমদি করহা মখলগী লাইরিকনো?

মথক্তা পীরিবা ৱাহংশিং অসিগী পাউখুম দিসেম্বর ৩০, ইরাই নুমিংকী অয়ুক পুং ১১ ফাওবগী মনুংদা পাউচে অসিগী ওফিসতা নংত্রগা ঈ-মেল hueiyenliteraryquiz@gmail.com সিদা মেল ওইনা থাবীরকপা য়াগনি। পাউখুম পীবিরকপা/থাবীরকপা মতমদা মিৎ, লৈফম, মঠেগী থাক অমসুং কন্টেক্ট নম্বর ময়েক শেংনা ইবিরকউ। ৱাহং খুদিংমক্কা পাউখুম চুন্না নংত্রগা মশীং য়াল্লা চুন্না পীবিরকপা মীওইশিং অদুদগী দ্রো ওংচরগা লাইবক ফবা মীশক অমা খনজগনি। লোয়ননা খল্লবা মীশক অদুদা মনা পীজগনি।

লৌমীশিংগী কাখল

লৌউ-শিংউগী ৱাহং পাউখুম

পাউখুম পীবিরিবা :
ডা. এম থোইথোই সিংহ

Q. গেছ হনবসিবু তীঙলগা হনগদ্রা তীঙদনা হনগদ্রা? তোঙান তোঙানবা মত ময়াম অমা লৈনবা চপ চাবা অমা খঙজনিংই।
মোইরাংথেম মনি, খাঙবোক
ঐথোয়না গেছ হনগদৌরিবা মফমদু ইনিল য়াল্লা ৱাংবা মফম ওইরবদি তীঙলগা হনবা তাই। নংত্রবদি তীঙদনা হনগনি। মরু খুদিংমক তীঙলবা মতুংদগী এম্বিয়োদুদা যাওবা এঞ্জাইমশিং একতিভেট টৌদুনা মতোন থোক্কা হোৎনরকই। মরুনা মতোন থোরকপা মতমদা মরুনা লৈরিবা মফমদুগী লৈবাক্তু ঈশিং ইনিল লৈত্রবদি মরুদু কংগনি।
মরু হুন্দিওঁদা মরু ঈশিংদা তীঙবা তীঙদবা হায়বসি লৈবাক্তা ইনিল য়াওবা য়াওদবগী মথা পোল্লি।
Q. হদ্দাম পরী অমা হনঙে। কংমনা শারে। যুরিয়া সুপার চাইবা য়ারদ্রা?
- বোয়, ককচিং
ঐ হদ্দাম পাস্বীদু য়াল্লা পীক্লিবা মরমনা হার চাইখিরোইসি। পাস্বীদা নাইট্রোজেন, ফোসফোরস অমসুং পোটাস পীবা ওম্বা বাইও পরার মিলিলিটর ৮০ ঈশিং লিটর ১৫ খুদিংদা য়াল্লগা হদ্দাম পাস্বীশিং চোৎনবা কাপথোকসি। হদ্দাম পাস্বীনা মনা মরি মঙা সুরকপা মতমদা Nano Urea মিলিলিটর নিফু ঈশিং লিটর ১৫ খুদিংদা য়াল্লগা কাপথোকসি। অতৈ হারদি মমাঙদা ফৌগী মতমদা চাইখিবা হার অমসুং ফৌথোক য়েংলগা মথা তারসি।
Q. আলু থারবা মতুং করহা মতমদা ঈশিং চাইগদগে?
-বিমোলা হৈরোক
ঐ ঈশিং কয়ারক চাইগদগে নংত্রগা কয়া য়াল্লা তোয়না চাইগদগে হায়বসি আলু থাগদৌরিবা লৌফমদুনা ঈশিং ফাবা ওম্বগী মথা পোল্লি। লৈঙেই লম ওইরগনা খরা তোয়না চাইরবসু লৈতান লম ওইরবদি তোয়না চাইররোই। অদুমকপু আলু থাবা মতম, থারবা মতুং নুমীং ৩০ নিশুবা অমসুং নুমীং ৫৫ নিশুবা নুমীংশিংদদি ঈশিং শোয়দনা পীগনি।
Q. থাও থোকপী হদ্দাম মনা মরি মঙাকুম শুরে অদুবু লৌরাক অমা চাওবা লৌফমদুদা চাং মান্না হৌদে। মচি মচি ঙাংশিল্লগা লৈ করহা শাহৌ ফহনবা য়াগদগে?
- রবি ককচিং
ঐ ফৌগী মতমদদি লৌফমদু হার চাং মান্না চাইরমগনি। ফৌগী মতুংদা হুল্লিবা হদ্দামশিংনা মমাঙ লেমহৌবা হারশিং চাং মান্না ফংফম থোকই। মচি মচিদা মন্যশিং ঙাংলিবদু ঈশিং হেনবগী নংত্রগা ৱাংপগী ওইরহা য়াই। ঈশিং হেনবা মফমগীনা ঈশিং চিথোকপীরো, ঈশিং ৱাংপা মফমনা ঈশিং পীনবা হোৎনবীরো। মতুংদা পাস্বী পুন্মক চোৎনবা Pushpak মিলিলিটর ২০ ঈশিং লিটর ১৫ খুদিংদা হাপ্পগা পাস্বীশিং চোৎনবা কাপথোকসি। লৌরাক অমা চাওবা মফমদা হিদাক মিলিলিটর ২০০ চঙগনি।

Q. চম্প্রা পাস্বী অমা চহী তরেং-নিপান শুরে, চাওরে; অদুবু মপালদি শাদে করহা মপাল শাহনবা য়াগদগে?
- বীরচন্দ্র, জিরি
চম্প্রা পাস্বীদু অফবা মখল ওইরবদি হিদাক কাপ্পগা মপাল শাহনবা য়াগনি। মসিগীদমক Alivio মিলিলিটর ৩০ ঈশিং লিটর ১৫ খুদিংদা য়াল্লগা পাস্বীদুগী মনা, মশা অমসুং মউদু চোৎনবা কাপথোকসি। নুমীং ১৫নি শুবদা অমুক হম্বা কাপথোকসি।
Q. আলু মন্যশিং উননা কংফ
দনবা হিদাক অমত্তা কাপনিংই
ঙসি নীনি হুন্সীসিদা ঈংবা
হেঞ্জিল্লকপসিদা উননা কংহনখিগদ্রা
হায়না চিংনরে।
- ৱাধেশ্যাম, থৌবাল
নোংফাংথোং
ঐ Imidachloprid 17.8% অমসুং Dimethyl Sulfoxide 38.4% য়াওবা Control মিলিলিটর ২০ ঈশিং লিটর ১৫ খুদিংদা য়াল্লগা নুমীদাংৱাইরম কাপথোক্কা নুমীং মঙা-তরুকনিদি আলিশিংদু উননা শোকহনবা ওমদে। তীল মখল কয়া অমসু ঙাকথোক্কাগনি।

এগ্রিকলচরেল সেক্সন - হুইয়েন লানপাউ
[ফার্মরশিংনা লৌউ-শিংউগা মরী লৈননা, ঙা, শা-ষণ য়োকপনচিংবগা মরী লৈননা ৱাহংশিং চিঠি ইরগা থাবীরকউ।]
চিঠি থারকফম
এগ্রিকলচরেল সেক্সন - হুইয়েন লানপাউ
সেগা রোদ থৌদা ভাবোক লৈকায় ইম্ফাল, ৭৯৫০০১
নংত্রগা অদোম্বা লৌউ শিংউবা, শা-ষণগা মরী
লৈনবশিংগী মতাংদা খঙবিনিংবা লৈরবদি ঈ-মেল
hueiyenagri@gmail.com দা চিঠি
থাবিরক্কা হংবিরকপা য়াগনি।

লৈবাক লৈহাওগী থৌদাংশিং খঙজিনসি

- এস সুমঙ্গল -

লৈবাক লৈহাও (সোইল) করিনো হায়না নৈনবদা অরায়বা পাউখুম অমা থম্বা তারগদি সোইল হায়বসি মপং, মই, মনীল অম্বা পুন্না শেয়া সিস্টম অমনি হায়না থম্বা য়াই। মথা তানা মথোয় অম্বা শন্দোক্তা অসুন্না থম্বা য়াই। মপং অসিদা য়াওরিবসি মিনরেলগী ওইবা মচাকশিং, শা-ঙা, পাস্বী, উ-ৱা, নাপি-শিংগী পথ-পুমথরবা মচাকশিং, অহিংবা হিংকুপশিং অমদি অতোপ্পা থরায় পানবশিং; মহিনা ঈশিং মনিল/ঈশিং; মনীলনা নুংশিং/গ্যাস অসিনি। অফবা সোইল অমদা হায়রিবা মচল অহম অসি চাং চানা লৈফম থোকপা চাং অমদা লৈবা মতমদা পাস্বীনা নিংথিনা হৌবা ওমগনি। অমরোমদা মচলশিং অসি মরি থোক্কা হায়বদি - মিনরেল মেট্র, ওর্গানিক মেট্র, ঈশিং অমসুং নুংশিং হায়না থম্বা য়াই। সোইল অমগী অপূনবা ভোল্যুমগী চাদা থমজরিবা মচল মরিগী চাং অসি কয়া-কয়া য়াল্লা য়াওবগে হায়বা অদুনা সোইল অদুগী অফ-ফণ্ড মগুন লেক্সী। সোইল অমগী অপূনবা ভোল্যুদা মিনরেল মেট্র - ৪৫%, নুংশিং - ২০-৩০%, ওর্গানিক মেট্র - ৫% ওইবা মতমদা পাস্বী নিংথিনা হৌবা ওম্বা ওই। পাস্বীনা নিংথিনা হৌবা ওম্বা ফেলি তাবা লৈবাক লৈহাও অমা হায়বদু ওই। অসিওম্বা সোইলদা য়াওরিবসি শরুক তঙ্খাই অমদি মপংনি (মিনরেল অমসুং ওর্গানিক মেট্র) অদুগা শরুক তঙ্খাই অমনা অহাওবা চাউবা মাদ্দবা মখুন কয়গী শরুকনি। মসিবু ঈশিং অমসুং নুংশিংনা চাওরাক্তা তঙ্খাই তঙ্খাই মেনশিন্দুনা য়াওরিবনি। অপূনবা অদুগীনা ৫% খরু ওর্গানিক মেট্রনি। অদুবু য়ামদ্রিবা শরুক অসিখক্কা যৌদাংদি য়াল্লমক চাওই। মসিগা লোয়ননা লৈবাক লৈহাও অমদা য়াওরিবা অহাওবা অহোবা শরুক অসিগীসু চাউরবা যৌদাং লৈরিবনি। অহাওবা/অহোবা অসিদনি য়াল্লমক মরু ওইরিবা ঈশিং অমসুং নুংশিংকী তুংশিলফম ওইদুনা পাস্বীগী তঙ্খাইফদবা মচিল্লক মচল ঈশিংদা তুমহন্দুনা পীগদৌরিবসি। লোয়ননা নুংশিং ফংল্দুনা পাস্বীগী মরানা শ্বর হোনবা ওমহনগদৌরিবনি। পাস্বীগী মরানা মাগী মনাক্তা লৈবা ঈশিংদা তুম্বা মচিল্লকখক্তমক চুপখংপা ওম্বী।

মিনরেল মেট্র : খরা তোইনা শীজিম্বা/ফরবা লৈবাক লৈহাও অয়াম্বদা য়াওরিবসি - লৈঙেই, খরা হেমা কুপ্পা সিল্ট কৌবা অমগা য়াল্লমক কুপ্পা লৈতানগী মচাক্কা শরুকশিংনি। লৈঙেইদি অমগা অমগা কৈদৌনুদা নপশিমদে, মচা প্রোপ প্রোপ তাই, সিল্ট য়াল্লা কুপ্পবসু অমগা অমগা নপশিমদে, অদুবু লৈতানগী শরুক্কা অমগা অমগা নপশিমবনা হোৎনৈ নপশিমৈ। মথোয় অহম অসি পুন্না মাগী মাগী য়াওবগী চাং মতুংইয়া লৈতান্না নম্বনা লৈতানলম, লৈঙেইনা নম্বনা লৈঙেইলম, সিল্টনা নম্বনা ফেলি তাবা লম হায়না খাইদোকনৈ। মথোয় অম্বা কয়া-কয়া য়াল্লা য়াওই হায়বগী চাং অদুবুনা সোইল টেক্সর হায়না খঙনৈ। টেক্সরনা লৈবাক অমগী অফ-ফণ্ড মগুন অয়াম্বা লৈপ্পা। অদুগা মথোয় অম্বা সোইল অমদা করহা মওন্দা শিন্দোক্তনা য়ানশিমবগে/লৈবগে হায়বা অদুবুনা সোইল টুকচর হায়নিবা অদুনি। টেক্সর অমদি টুকচর অনীমক পাস্বীনা নিংথিনা হৌবা ওম্বা-ওমদবদা য়াল্লা মরু ওইবা যৌদাং লৌই।

ওর্গানিক মেট্র : অটোবা হিংলিবা থরায় পানবশিং, মীংনা উবা ওমদবা হিংকুপশিং য়াওনা মথোয়গী অশিবা হকচাং, মথোয়গী পথ-পুমথরবা শরুকশিং, নাপি-শিংনা, উপাল-ৱাপাল কয়গী পথ-পুমথরবা শরুকশিং খুদিংমক্কা পুন্না সোইল অমগী ওর্গানিক মেট্রগী শরুক শেম্বী। অহিংবশিনা শিৱা মতুং হিংকুপশিংনা পথ-পুমথহন্দুনা অতোপ্পা মচল কয়া শেল্লকই। মমথংদা মথোয়না শ্বর হোনবদা কার্বোনেদাইওক্সাইড ওইনা নুংশিংতা অমুক তিনখি। অসুন্না অসুম মাঙখিবা মরহা তন্তুনা/লেপুনা ওর্গানিক মেট্র লৈবাক্তা হাপচিনবা

মথৌ তারকই। ওর্গানিক মেট্রনা মিনরেল মেট্রশিংবু ফাজিমদুনা মতুম-মতুম তাবা টুকচর শেমদুনা, শেম শাবদা, শুবদা নুংঙাইবা পাস্বীনা নিংথিনা হৌবা ওম্বা লৈবাক ওইহল্লি, লোয়ননা মথোয়না পথরবা মতুংদা মথোয়দা য়াওরহা পাস্বীগী মচিল্লক মরু ওইনা ফোসফোরস, সলফর অমসুং নাইট্রোজেন পাস্বীদা ফংহল্লিবনি। ওর্গানিক মেট্রবু কায়রবা হিংকুপশিংনা তুমহনবা মতমদা মথোয়গী এনর্জি অমসুং কার্বোনেগী শরুকসু ওর্গানিক মেট্রনা পীরিবনি। অসিদসু নঙনা লৈবাক্তা ঈশিং ফাজিনবগী চাং হেনগৎহল্লি, লোয়ননা পাস্বীদা মতম শাংনা ঈশিং ফংহল্লি। ওর্গানিক মেট্র লৈরমদ্রবদি অকোয়বগী ইকো সিস্টমশিংগী মথৌশিং অসি চপ লেপখিরহসু য়াই।

লৈবাক লৈহাওগী ঈশিং :

১) লৈবাক মনুংদা লৈরিবা অহোবশিংদা য়াওরিবা ঈশিংগী চাং অমসুং অহোবশিংগী চাওবা-পিকপগী মতুংইয়া তোঙান-তোঙানবা ফাজিনবা ওম্বগী চাং খেননা ঈশিংশিং য়াওদুনা লৈ। পাত্র অমদা হাপ্পা ঈশিংদি হৈদোকপা মতমদা জর-জর চেহুখি অদুবু লৈবাক লৈনুংদা য়াওবা ঈশিংদি মদুমক ওইদে। মসি লৈশা শেল্লিবা মচাকশিংগা ঈশিংদুগা চিংশিমবগী পাদল অদুননি। ঈশিং ফংদবদগী পাস্বীনা কংলবা মতম ফাওবদা লৈবাক অদুদা পাস্বীনা ফংবা ওমদবা মওংগী ঈশিংদি অদুমক য়াওরিবনি।

২) মসিদা পোৎলম কয়া অমা তুমদুনা য়াওরি- খুদম ওইনা কেলসিঅম, ফোসফোরস, পোটাসিঅম, নাইট্রোজেন অসিনচিংবশিং লেপুনা তুমদুনা য়াওদুনা পাস্বীদা মতম লৈবা থিবিজ্তা ফংহল্লি হায়বা য়াই।

লৈনুংগী নুংশিং (গ্যাস কয়া অমা শেয়া) : লৈবাক্তা ঈশিং থাজিনবা মতমদা নুংশিংকী শরুকশিং অদুগী খরা নংত্রগা পুন্না তপ্পা তপ্পা ঈশিংনা মেনশিল্লকই। মরম অসিনা সোইলগী ঈশিংগা নুংশিংকা অনী অসি ওম্বা-তৈননা চংলি। হায়বদি ঈশিং য়াল্লগা নুংশিং হইছে, ঈশিং হুন্ডরগা নুংশিং য়ামখংলি। অমরোমদা অমনা অমবু মেনখংনৈ হায়বসু য়াই। ঈশিংনা অহোবা খুদিংমক মেনশিনখিবা তারগদি পাস্বীগী মরানা নুংশা শ্বর হোনবা ওমদদুনা পাস্বী শিখরকই। লৈবাক্তা ঈশিং চনবা নংত্রগা নোং চুত্রবা মতুং ঈশিং চুমথখিবা/চিথখিবা অসি অটোবা মখুনশিং অসিদগীনি, মসিদনা হাম্মা নুংশিংনা মেনশিল্লিবনি। মথংদা খরা হুন্ডা মখুনশিংদগী ঈশিং চুমথখিদুনা নুংশিংনা অসুম অসুম মেনশিল্লি। অসুন্না অফবা লৈবাক লৈহাও অমদা ঈশিং অমসুং নুংশিং অসি চাং চানা থমদুনা পাস্বীনা নিংথিনা হৌবা ওমহল্লিবনি। অপিকপা মখুন্না নম্বা লৈবাক্তা নুংশিংতগী ঈশিংনা হেন্দুনা নুংশিংকী চাং ৱাংতুনা পাস্বীনা নিংথিনা হৌবা ওমদে। অসিওম্বা লৈবাক্তা নুংশিং ফাওবক ফাওজিন টৌবগী চাংসু য়াল্লা হইছে, লৈনুংদা কার্বোনেদাইওক্সাইডনা হেমা য়াওশিল্লকই। লোয়ননা ওক্সিজেন ৱাংশিল্লক্কা পাস্বীনা নিংথিনা হৌবা ওমদে।

অসুন্না মথক্তা থল্লিবা সোইলগী মচাক মরি অসি অমগা অমগা নক্কা মরী লৈনদুনা সোইল অদুগী অফ-ফণ্ড মগুন ওইহল্লি। লৈনুংগী ঈশিংনা পাস্বীগী হকথংনবা তঙ্খাইফদবশিং পীবগা লোয়ননা নুংশিং অমসুং পাস্বীগী মচিল্লক মরানা ফংবদসু মরু ওইবা যৌদাং লৌরি। অসুন্না ওর্গানিক মেট্রনসু মাগী ফাজিনবা ওম্বা মগুন্না মিনরেল মেট্রশিং চাং চানা চাওবা মতুম-মতুম তাশিন্দুনা অপিকপা, ময়ায় ওইবা অমদি মরু ওইনা অটোবা মখুনশিং শেমদুনা লৈনুংগী ঈশিংগা নুংশিংকা অফবা মরী লৈনহন্দুনা পাস্বীনা নিংথিনা হৌবা ওমহল্লিবনি। ●

পাউচে অসিদা ফেঙজরিবা ৱারেংশিং অসিগী ৱাখল, মীংয়েং অইবা মশা মশাগীনি। পাউচে অসিগী ৱাখল্লোন অমসুং মীংয়েংগা থোইদোক্কা মরী লৈনদে।